

## Il-kappella tal-Kunċizzjoni tal-Blat - Qala - Għawdex -

Kitba ta' Daniel Meilak  
Deskrizzjoni arkitettonika ta' Roderick Busuttil

Id-drittijiet tal-propjetà intellettuali (copyright) huma kollha miżmumin mill-awtur/i originali tal-kitba u mis-sit [www.kappellimaltin.com](http://www.kappellimaltin.com). Ikteb lil [webmaster@kappellimaltin.com](mailto:webmaster@kappellimaltin.com) għall-permess biex tuża dan il-materjal.

Hekk kif taqbeż is-santwarju antik u devot tal-Immakulata Kunċizzjoni fil-Qala u taqbad in-niżla lejn Hondoq ir-Rummien, f'nofs it-triq fuq il-lemin tilmaħ daqsxejn ta' kappella timraħ fis-skiet fuq il-fliegu li jifred lil Għawdex minn Kemmuna li f'xi waqtiet ikun jgħaxxqek u kalm qisu ħgieg, f'oħrajn iwaħħxek bil-qawwa tal-mewg irid jibla' l-art u r-riħ ivenven ma' kullimkien. Kappella żgħira, b'faċċata sempliċi u umli, iżda kkurata u miżmuma tajjeb ħafna. L-orgini ta' din il-kappella, li s'issa kienu mistura, instabu riċentament f'manuskritt ta' ċertu valur storiku miżmum fl-Arkivju tal-Katidral tal-Imdina.

### **Il-parroċċa f'nofs is-seklu sbatax**

Il-parroċċa li kienet tkopri l-Lvant ta' Għawdex, imwaqqfa mill-isqof Davide Cocco Palmieri fl-1688, kienet kibret gmielha fin-numru ta' abitanti. Waqt li fl-1667 kien hemm joqgħodu fiha 327 ruħ, fl-1728 kien hemm 843, fl-1755 1,378, u fl-1781 kien hemm 1,927 ruħ. F'dak li għandu x'jaqsam ma' territorju, il-parroċċa kienet tkopri dawk li illum huma l-Qala, in-Nadur, Għajnsielem, l-Imġarr u Kemmuna. Fiha sa nofs is-seklu tmintax kien hemm erba' knejjes - il-knisja parrokkjali ta' San Pietru u San Pawl, il-knisja filjali tal-Immakulata Kunċizzjoni, dik ta' Santa Marija tal-Egittu f'Kemmuna u ta' San Martin fit-torri Garzes tal-Imġarr.

Il-parroċċa kienet ilha mmexxija mill-kappillan Dun Salvatore Galea (1712-1778) sa mill-1743 u dan ħadem ħafna f'diversi oqsma u nħawi ġeografiċi tal-parroċċa li kienet fdata fidejħ. Fosthom insibu li fil-parrokat tiegħu

komplew isiru opri fil-kappella tal-Madonna tal-Egittu fKemmuna, bdiet issir purċissjoni tal-Gandloro mill-knisja parrokkjali sal-knisja tal-Kunċizzjoni, ingab il-fdal ta' San Koronatu, u anke kompli jieħu ħsieb il-bżonnijiet spiritwali u materjali tal- parruċċani tiegħu. L-akbar opra fiżika li ħalla l-kappillan Galea kienet li ta bidu għal knisja parrokkjali ġdida minħabba li l-antika (li kienet inbniet wara t-twaqqif tal-parroċċa) kienet saret ċkejna wisq.

### **Il-bidu tal-kappella tal-Blat**

S'issa, it-tagħrif dwar il-kappella ċkejna magħrufa bħala tal-Blat fil-Qala kien skars wisq. Kien hemm il-ħjiel li din inbniet x'imkien wara l-ewwel nofs tas-seklu tmintax. Diversi kittieba dan l-aħħar snin taw dati divergenti dwar il-bidu tagħha. Lawrenz Theuma jsemmi l-1780 waqt li Joseph Bezzina jagħti l-1770ijiet. In-nuqqas ta' informazzjoni dwar il-ġenesi tal-kappella ta lok għal spekulazzjonijiet, bħal pereżempju li l-kappella nbnet frott ta' wegħda li saret mis-sajjieda. Dan iżda baqa' biss spekulazzjoni għax id-dokumentazzjoni kienet nieqsa u l-istorja trid tinbena fuq evidenza konkreta u raġunata. Marbuta ma' din il-kappella teżisti wkoll legġenda li offriet tentattiv ta' spjegazzjoni dwar il-bidu tagħha.

### **Il-legġenda marbuta ma' din il-kappella**

Il-legġenda tirrakkonta kif il-Kemmunin kienu jiddependu għall-quddies ta' kuljum għal kollox minn qassis li ried jaqsam minn Għawdex. Iżda fi granet ta' maltemp, li wieħed jaqsam kienet tkun diffiċli jekk mhux impossibbli wkoll. Għalhekk il-Kemmunin qatgħuha li jibnu kappella ċkejna fuq il-blat ta' fuq ir-riħ ta' Hondoq ir-Rummien sabiex fi granet ta' maltemp qawwi, huma jkunu jistgħu jingabru f' post msejjaħ Għar Għana u jsegwu l-quddies li ssir go din il-kappella ċkejna. Legġenda helwa u popolari li tixhed l-importanza tal-quddies ta' kuljum fil-ħajja tal-Għawdxin ta' żminijiet oħra. Iżda sakemm ma jkunx hemm bażi ta' kitba, il- legġenda tibqa' biss legġenda.

## Il-kitba ta' Patri Pelagju

Iżda manuskritt li nkiteb bejn l-1764 u l-1778 minn Kapuċċin minn Haż-Żebbuġ, Patri Pelagju Mifsud Piscopo, joffri ftit informazzjoni interessanti dwar il-bidu tal-kappella tal-Blat. Dan huwa manuskritt ta' għoxrin paġna li jitratta kollu kemm hu fuq il-parroċċa tal-Lvant ta' Għawdex, li skont hu kienet iddedikata lil San Pietru u San Pawl flimkien mal-Immakulata Kuncizzjoni. Dan id-dokument jinkludi fih tagħrif toponomastiku, ġeografiku, storiku u anke soċjali. Ma jonqosx li jidhrol ukoll fuq il-knejjes li kien fiha. Jidhrol fid-dettall b'mod speċjali fuq il-knisja parrokkjali u dik tal-Kuncizzjoni b'dak kollu li kien fihom. Proprju meta jasal biex itemm dak li kellu xi jgħid fuq il-knisja devota tal-Kuncizzjoni tal-Qala, idur biex fil-qosor jikteb dwar il-kappella tal-Blat.

## Tagħrif ġdid fuq il-kappella tal-Blat

Patri Pelagju jikteb kif tezisti '*cappellina*' li giet mibnija fl-1760 f'għieħ il-Verġni Mbierka fuq ir-riħ ta' Hondoq ir- Rummien ('*Chandaq i Rommien*'). Jidher li kienet id-devozzjoni ta' ċertu wieħed jismu Michele Spiteri li wasslitu biex jibni minn flusu din il-kappella. Dan Michele Spiteri kien gabillott ('*Gabelotto*') minn Kemmuna. Mal-flus tiegħu kien hemm magħquda wkoll il-flus ta' ieħor jismu Andrea Spiteri, possibilment qaribu. Incidentalment, l-1760 hija wkoll is-sena li fiha l-kappillan Galea poġġa l-ewwel ġebli tal-knisja parrokkjali l- ġdida tal-parroċċa ta' San Pietru u San Pawl, f'liema parroċċa nbriet il-kappella tal-Blat.

Imma għaliex inbniet din il-kappella f'dan il-post? Għaliex giet iddedikata lill-Immakulata Kuncizzjoni wkoll bħall-oħra li kien hemm ftit 'il fuq minnha? Għaliex issejthet dejjem '*tal -Blat*'? Dawn huma kurżitajiet li jistgħu jiġu mtoffija minn din il-kitba ta' Patri Pelagju. Dan jikteb li qabel ma nbriet il-kappella li hemm illum, fl-1751 ċertu wieħed jismu Andrea Portelli mir-Rabat ta' Għawdex, frott ta' devozzjoni li kellu, ħallas minn butu għal statwa tal-Kuncizzjoni, diġà msejha '*tal-Blat*' sa minn dan iż-żmien. Hemm imniżżel li l-istatwa kienet magħmula mill-ġebel jew blat, u jista' jagħti l-każ li għalhekk issejthet '*Madonna tal-Blat*' għaliex proprju nafu li l-istatwa

kienet magħmula mill-ġebel ('*statua dipietra nostrale*'). Mela l-indikazzjoni hija li t-titlu '*Madonna tal-Blat*' kien diġà jeżisti minn qabel ma nbriet il-kappella, u kien attribwit lill-istatwa li telgħet fl-1751. Il-laqam *tal-Blat* għal din il-kappella mela mhux ġej mill-fatt li mibnija fuq il-blat, imma minħabba li din l-istatwa li kien hemm qabel kienet tissejjaħ '*tal-Blat*'. Għaliex Portelli ddecieda li jagħmel din l-istatwa f'dan il-post għadu misteru.

### **L-istatwa tal-Madonna tal-Blat**

L-istatwa saret minn idejn Giovanni Caruana. Dan Giovanni Caruana ftit li xejn hemm informazzjoni dwaru. Ir-Rabtin ta' Malta jiddikjaraw li sa fejn nafu s'issa, l-unika xogħol li nafu bih li hareġ minn idejn dan l-iskultur hija l-istatwa titulari ta' San Pawl tar-Rabat li saret lejn l-1770. Imma issa, skont ix-xhieda ta' Patri Pelagju, nafu wkoll li dan l-iskultur ħadem ukoll l-Immakulata Kuncizzjoni magħrufa bħala '*tal-Blat*' fl-1751. Din l-istatwa tissemma' fil-viżti pastorali ta' wara.

Fl-ewwel viżta pastorali li qatt saret lil din il-kappella mill-kappillan Dun Francesco Sapiano (1736-1812), iddelegat mill-Isqof, il-kappillan ordna li l-istatwa tal-Kuncizzjoni li ħadem Caruana ma tibqax hemm, imma tittiehed f'post aktar sikur.

Fl-10 ta' Mejju 1783 kien l-isqof Mons. Vincenzo Labini (1735-1807) stess li niżel f'din il-kappella u fil-viżta pastorali hemm konferma ċara li din l-istatwa ta' Caruana kienet tal-ġebel ('*statuam lapideam*'). Dak in-nhar, l-isqof Labini innota li l-kappella kien fiha pittura titulari u li l-istatwa tal-Kuncizzjoni kienet għadha hemm. Dan ordna li din tittella' fuq il-faccata tal-kappella. Wara li żarha, l-Isqof, bis-salib quddiemu tela' lura lejn id-dar parrokkjali fin-Nadur biex jgħaddi l-lejl halli mbagħad l-għada jkompli bil-viżta tiegħu fil-knisja parrokkjali. Fil-fatt, l-istatwa kellha ddum hemm mhux ħażin.

Kien imbagħad fl-1887, meta l-kappillan tal-Qala Dun Giuseppe Diacono (1847-1924) temm il-proġett ta' rinovar tal-knisja tal-Kuncizzjoni, li l-

istatwa originali tal-Madonna tal-Blat giet trasferita f'niċċa mibnija fil-faċċata tas-Santwarju fejn għadha hemm sal-lum. Hija statwa ta' ċertu valur, li issa nstab aktar tagħrif dwar min ħallasha, min ħadimha u meta saret.

### **Sant'Indrija fuq il-ventartal**

L-ismijiet li semmejna ta' Andrea Spiteri li ħallas parti mill-ispejjeż tal-bini tal-kappella fl-1760 u Andrea Portelli li ħallas għall-istatwa fl-1751 jistgħu joffru wkoll materjal għal-iktar profondità f'din il-ġrajja. Huwa maħsub s'issa li l-ventartal li kien jinsab fil-kappella tal-Blat u li illum gie restawrat u ttieħed fil-knisja parrokkjali tal-Qala, u li kien fih ix-xbieha ta' Sant'Andrija fuqu, kien kollu kemm hu marbut mas-sajjieda. Dan għaliex Sant'Andrija huwa popolarment marbut mas-sajjieda u jekk wieħed iħares per eżempju lejn ix-Xlendi, it-Triq tal-Għajn u Għajnsielem, dan huwa l-każ. Izda fil-Qala u fin-Nadur (li fih kien hemm il-knisja parrokkjali), ma jidhirx li dan kien il-każ. Anzi nafu li f'dawn iż-żewġ regjuni, il-protettur invokat mil-baħħara kien San Frangisk ta' Paola, wara li legġenda tgħid li dan kien qasam fuq mantar mill-Italja għal Sqallija. Fil-fatt, fil-knisja parrokkjali ta' San Pietru u San Pawl fin-Nadur minn dejjem kien hemm altar iddedikat lilu, u għal pittura waħda, kien hemm tnejn tiegħu, waqt li l-festa tiegħu nhar it-2 ta' April kellha ċerta importanza fost il-poplu u kienet issir b'solennità.

Mela kif seta' Sant'Andrija sab ruħu fuq il-ventartal tal-kappella tal-Madonna tal-Blat? Possibilment, dan minħabba jew Andrea Portelli li ħallas l-istatwa jew Andrea Spiteri li ħallas parti sostanzjali mill-ispejjeż tal-bini tal-kappella. Seta' wieħed minnhom għamel xbieha tal-qaddis li jgħib ismu fuq il-ventartal? Hemm allura l-probabilità li Sant'Andrija mhux minħabba r-rabta tas-sajjieda li għamli xi wiegħda li sab ruħu hemm, imma frott isem min ħallsu, li jista' jkun sajjied hu wkoll, u għax nafu wkoll li dan kien diġà hemm sal-1781 (dsatax-il sena wara l-bini tal-kappella) meta saret il-viżta pastorali mill-kappellan Sapiano.

## L-ewwel snin tal-kappella

Il-manuskritt ta' Patri Pelagju nkiteb biss ftit snin wara l-bini ta' din il-kappella u jagħtina tagħrif siewi dwar l-istat tagħha. Il-kappella ('*chiesina*') ġibdet ċerta devozzjoni lejha min-nies tal-inħawi. Fit-22 ta' Novembru tal-1768, li kien is-Sibt, il-Provigarju Cauchi li kellu l-fakultà mogħtija mill-Isqof ta' Malta Mons. Bartolome Rull (1691-1761), bierek lill-ġemgħa taħt it-titlu tal-Madonna tal-Blat. L-għada, li kien l-ewwel Hadd tal-Avvent, dan qaddes fl-istess kappella. Għall-festa tal-Madonna tal-Blat, Andrea Portelli amar li jkun hemm tliet snin perpetwi (flimkien mas-sitta ta' qabel) ta' mixgħela ta' lampa, u dan kollu sar b'att uffiċjali. F'dawn l-ewwel snin tagħha, sa fejn iwassal dan id-dokument, Patri Pelagju jikteb li din il-kappella kienet meqjuma, ikkurata u frekwentata minn diversi abitanti tal-madwar. L-abitanti ta' dawk l-inħawi ħadu ħsieb ukoll li jkun hemm lampa mixgħula kontinwament f'din il-kappella.

## Il-kappella minn barra u minn ġewwa

Din hi waħda mill-iktar kappella sempliċi li nsibu fil-gzejjer tagħna. Għandha forma ta' kaxxa b'zewg pilastri wieħed fuq kull naħa. Il-bieb hu mdawwar bi gwarniċa sempliċi u fuqu nsibu niċċa bl-istatwa tal-Madonna Sultana tal-Baħar (Stella Maris). Din l-istatwa saret mill-istatwarju Għawdexi Michael Camilleri Cauchi u tbierket fil-31 ta' Mejju tal-1978. Il-kappella hi mdawra b'zuntier mdaqqas li minnu hemm veduta sabiħa ħafna ta' Hondoq ir-Rummien b'Kemmuna quddiemek.

Il-bieb għandu żewġ twieqi żgħar li jippermettulek li tara l-kappella minn ġewwa anki meta tkun magħluqa – ir-ritratti minn ġewwa li qed taraw f'din il-pagna ttieħdu propju minn dawn it-twieqi fil-bieb. Jidhru ukoll xi mwiežeb tal-ilma fil-ġenb tagħha.

Minn ġewwa l-kappella hi sempliċi ħafna. Għandha altar wieħed tal-ġebel li hu qadim ħafna. Dan kien ingieb mill-kappella l-oħra tal-Kuncizzjoni ftit aktar 'l fuq minnha meta din tal-aħħar kien sarilha altar tal-irħam.

Il-kwadru titulari li hu taż-żejt juri lil Immakulata Kuncizzjoni tishaq ras is-serp. Din il-pittura saret fis-seklu tmintax minn Rokku Buhagiar u tistrieħ f'arzella sempliċi tal-injam.

Il-kappella għandha saqaf troll li jserraħ fuq tlett arkati. Il-kappella tieħu ddawl minn tieqa mdaqqsqa li hemm fil-ġenb tal-knisja li ddawwalha sew. Il-kappella tidher attrezzata sew u fiha sett kwadri tal-Via Sagra, ambone tal-injam u artal f'forma ta' mejda bi stil post-Konċiljari. Dawn tal-aħħar kif ukoll xi fans imwaħħlin mal-ħajt huma xhiedha li juru li din il-knisja għadha tintuża regolarment. Hemm ukoll żewġ statwi f'niċeċ fuq iż-żewġ ġnub tal-knisja. Dawn l-istatwi juru lil San Ġużepp u lill-Kuncizzjoni. Hemm ukoll statwa żgħira oħra li turi l-*Ecce Homo* f'niċċa żgħira f'rokna bejn żewġ kwadri tal-*Via Sacra*.

Ricentement żdidet kamra oħra żgħira mal-kappella li sservi bħala sagristija.

## **Il-kappella Illum**

Il-kappella tal-Madonna tal-Blat illum il-ġurnata hija miżmuma fi stat tajjeb ħafna u għadu jsir użu frekwenti minnha, kif ukoll tigi ċcelebrata l-festa tal-Madonna tal-Blat nhar it-tieni Hadd ta' Mejju.

Nota: *Dan artiklu deher għall-ewwel darba fil-ħarġa tal-festa ta' Lehen il-Qala, tal-2015. Użat bil-permess tal-awtur.*